

## పరీక్ష

స్టాండ్లో బస్సు దిగి నాలుగడుగులు వేశాడో లేదో గంగాధరంకు ఎదురుగా ఒక వ్యక్తి వచ్చి నిలబడి “గంగాధరం గారు మీరేనా సార్” అనడిగాడు.... గంగాధరం ఆ కొత్త మనిషి వేపు పరకాయించి చూసి “నేనే” అన్నాడు.

“మా అయ్యగారు మిమ్మల్ని పిల్చుకురమ్మన్నారు సార్” అన్నాడా వ్యక్తి. “నన్ను పిలవడమేమిటి...?” అనడిగాడు గంగాధరం.

ఆ వ్యక్తి ముసిముసిసవ్వులు వొలకబోస్తూ “మా అయ్యగారు డిప్యూటీ థాసీల్డార్ రంగరాజు గారండి. నేనాయనగారి క్యాంప్ క్లర్క్ రామ్మూర్తిని” అన్నాడు.

గంగాధరం పూర్తిగా తెల్లబోయాడు. “డిప్యూటీ థాసీల్డార్ గారు నన్ను పిలవడమేమిటి? నేనసలు ఆయన మొహమే చూడందీ.... మీరు పొరపడుంటారు. మీరనుకున్న గంగాధరం నేనుగాడు.”

“మీరేనండీ? కొత్త పల్లె హైస్కూల్ సోషియల్ టీచర్ గంగాధరం గారు మీరే కదా?”

గంగాధరం మెదడు పని చేయటం క్షణకాలం ఆగిపోయింది... “అవునూ... నేనే... ఆశ్చర్యంగా వుండే! నన్నాయన పిలవడమేమిటి? నాకు రెవిన్యూ వ్యవహారమేదీ లేదే!”

“రెవిన్యూ వ్యవహారమేం గాదు సార్! మిమ్మల్ని వెంటనే తప్పనిసరిగా పిల్చుకురమ్మన్నారు. గంట నుండీ మీ కోసం ఈ స్టాండులో కాచుకొనున్నాను. అయ్యగారిల్లు యిక్కడకు దగ్గరే. ఇంటిదగ్గరకే తీసుకు రమ్మన్నారు. రండి.”

గంగాధరంకు ఎంత వూహించినా ఆయన తన్నెందుకు పిలుస్తున్నట్లో బోధపడలేదు... పోవటమా! మానటమా?...

ఇలాంటి స్థితి జీవితంలో కొత్త గంగాధరంకు.

“ఇంతకూ పనేమిటో మీరు చెప్పగలరా?”

“నాకు తెలదండీ - మీరాయన్ను కలవండి - ఆయనే చెబుతారు - త్వరగా రండి సార్ - మళ్ళీ మీకు పరీక్షలకు టైమవుతుంది”

గంగాధరాన్ని ఏదో వుత్సుకత, ఆసక్తి అడుగులు ముందుకు వేయించింది.

గంగాధరం, రామ్మూర్తి వెనకాలే నడుస్తూ రకరకాలుగా ఆలోచించాడు. ఏ బలమైన కారణమూ అతని వూహకు తట్టలేదు. అతడు ఒకరకమైన ‘సస్పెన్స్’ను అనుభవిస్తూ అడుగులేస్తున్నాడు.

నడుస్తూ, నడుస్తూ, తన చేతి వాచీలో టైమ్ చూసుకున్నాడు - పదిన్నర కావస్తోంది... పదకొండున్నరకు పరీక్షలు... పదకొండు గంటకల్లా సెంటర్లో వుండాలి.

ఆ వూరి జూనియర్ కాలేజీ సెంటర్లో. పదవతరగతి పరీక్షలకు, గంగాధరం ఒక ఇన్విజిటేటర్ గా నియమింపబడ్డాడు. ప్రతి రోజూ యిక్కడికి పదిమైళ్ళ దూరంలో వున్న, తన వుద్యోగం చేసే కొత్త పల్లి నుండి, బస్సులో డ్యూటీకి హాజరవుతున్నాడు... ఈ రోజు చివరి పరీక్ష... సోషియల్ స్టడీస్ రెండవ పేపరు....

ఐదు నిమిషాల నడక తర్వాత ఒక యింటిముందాగి “ఇదే అయ్యగారిల్లు.... రండి” అంటూ గేటు తీసి లోపలికి నడిచాడు రామ్మూర్తి. మెత్తగా అడుగులు వేస్తూ వెంబడించాడు గంగాధరం.

ఇంటి ముంగిట తలుపుకు పల్చటి కర్టెన్ వేలాడుతోంది... కర్టెన్ చేతితో తొలగించి లోపలికి అడుగులు వేస్తూ “రండి” అంటూ గంగాధరంను ఆహ్వానించాడు రామ్మూర్తి. గంగాధరం లోపలకు అడుగుపెట్టాడు. హాల్లో సోఫా, సోఫాముందు టీపాచ్, సోఫాకు పక్కగా రెండు పేము కుర్చీలు, గోడకానుకొని పెద్ద టేబిల్. టేబిల్ మీద రేడియో సెట్.

“మీరు కూచోండి” అని గంగాధరంకు ఒక పేము కుర్చీ చూపించాడు రామ్మూర్తి.

హాల్లో ఎవరూ లేరు. అంతా యింట్లో వున్నట్లుంది. రామ్మూర్తి తలుపు దాకా వెళ్ళి “సార్” అని పిల్చాడు. ఇంట్లో అలికిడయిన శబ్దం. గుహలో మృగాల్లా కదులుతున్న శబ్దం.

గంగాధరం గోడలకు వేలాడదీసిన కాలెండర్ల వేపు చూస్తూ నిలబడే వున్నాడు.

లోపల్నుండి యాభై ఏళ్ళ వయస్సు, ఆరడుగులు ఎత్తు, కండలు ఒక చోట కుప్ప బోసినట్టున్న దేహం. నల్లటి ఆకారం మీద తెల్లని బనియన్, అడ్డ పంచె, వెరశి ఒక మానవాకారం బయటకి వచ్చింది. వచ్చీరావటంతోనే నిల్చున్న గంగాధరంను చూసి “నిలబడేవున్నారే... కూచోండి... కూచోండి...” అంటూ చాలా ఆప్యాయంగా గంగాధరాన్ని పలుకరించాడు.

గంగాధరం సంకోచిస్తూనే కుర్చీలో ఒదిగి కూర్చున్నాడు. రంగరాజు సోఫాలో కూచొని రామ్మూర్తికి ఏదో సైగ చేశాడు. రామ్మూర్తి లోపలకు వెళ్లాడు.

గంగాధరం నిశ్శబ్దంగా రంగరాజు ముఖంలోకి చూశాడు. ముఖం నిండా కండలు.. లావు పెదవులు... దళసరి కళ్ళద్దాలు... పొట్టి క్రాపు....

ఏం మాట్లాడాలో అర్థంకాలేదు గంగాధరంకు.

“మీరు కొత్తవలెలో ఎంతకాలంగా పని చేస్తున్నారు.?” సంభాషణ ప్రారంభించటానికన్నట్లు రంగరాజు ప్రశ్నించాడు.

“ఇంకా సంవత్సరం కూడా కాలేదండీ”

“మీ స్వగ్రామం ఈ తాలూకానేనా?”

“కాదండీ. పక్క తాలూకా.” గంగాధరంకు ఈ ప్రశ్నల స్వభావమేమిటో బోధపడలేదు. యాంత్రికంగా జవాబులు చెబుతున్నాడు.

రామ్మూర్తి యింతలో ఒక ఫ్లేట్లో పూరీలు తెచ్చి గంగాధరం ముందుకు టీపాయ్ జరిపి దానిమీద వుంచాడు. గంగాధరంకు ఈ సత్కారం అనూహ్యంగా ఉంది.

“టిఫిన్ తీసుకోండి” రంగరాజు మాటల్లో ఆప్యాయత జాలువారుతోంది.

“నేనింటి దగ్గర భోంచేసే బస్సెక్కానండీ... సారీ...”

“ఎంత టిఫిన్ గనుక... మీరు తీసుకోవాల్సిందే.”

గంగాధరం మొహమాటంలో కూరుకుపోతున్నాడు. టిఫిన్ తీసుకోవటానికి అతని మనసు అంగీకరించటం లేదు.

“మీరు నన్ను పిలిపించిన పనేమిటో చెప్పండి... నాకు టైమవుతుంది... పరీక్షలకు వెళ్ళాలి.”

“పరీక్షలు పడకొండున్నరకు గదా! ఇప్పుడింకా పదిన్నరే. ముందుమీరు టిఫిన్ తినండి. మాటాడుకుందాం.”

ఇక కాదనే శక్తిలేక, ఫ్లేట్లో వున్న రెండు పూరీలను తిని చేతులు కడుక్కొన్నాడు. ముందుంచిన గ్లాసుడు కాఫీని కూడా గడగడా తాగేశాడు.

“పరీక్షలెలా జరుగుతున్నాయండీ” రంగరాజు తాను కూడా కాఫీ సేవిస్తూ ప్రశ్నించాడు.

“బాగానే జరుగుతున్నాయండీ” అంటూ చేతిగడియారం కేసి మరోసారి చూసుకున్నాడు గంగాధరం.

పైన 'ఫాన్' తిరుగుతున్నా వాతావరణం వేడిగానే వుంది. ముఖం మీద పొటమరిస్తున్న చెమటను చేతిరుమాలుతో అద్దుకున్నాడు గంగాధరం.

“నిన్న సోషియల్ స్టడీస్ ఫస్ట్ పేపర్ చాలా కష్టంగా వుండటం కదండీ”

“అవునండీ. చాలామంది విద్యార్థులు దెబ్బతిన్నారు.”

“మావాడూ అలాగే అన్నాడండీ. నిన్న పేపరు సరిగా రాయలేదట. భోరున ఏడ్చేశాడు”

గంగాధరంకు ఏదో మెదలుతోంది..... నిశ్శబ్దంగా వుండిపోయాడు...

“మావాడు, మీరు ఇన్విజిటిషన్ చేస్తున్న సెంటరులోనే పరీక్ష రాస్తున్నాడండీ. అన్ని పేపర్లు బాగానే రాశాడు. నిన్నటి పేపర్లో బాగా దెబ్బతిన్నాడు. అందుకే ఈ రోజు పేపర్లో, మీరు మావాని విషయంలో కొద్దిగా 'హెల్ప్' చేయాలి". రంగరాజు ఆసక్తిగా గంగాధరం ముఖం లోకి చూశాడు.

“నేనా?” గంగాధరంకు సంగతి పూర్తిగా అర్థమయింది. ఇంత మర్యాద వెనుక వున్న రహస్యమిదా?

“అవునండీ, మీ సబ్జెక్టు కూడా సోషియల్ స్టడీస్ గదా! అందువల్ల మీరు కొద్దిగా 'లిఫ్ట్' యిస్తే మావాడు ఈ రెండో పేపర్లో మార్కులు తెచ్చుకుంటాడు. మీరు చాలా తెలివైన ఉపాధ్యాయులని తెలిసే మిమ్మల్ని ఈ సహాయం కోరుతున్నాను. మీరు మరోలా భావించకండి”.

గంగాధరం ఏదో ఉచ్చులో చిక్కుకుపోతున్నట్లు ఫీలవుతున్నాడు. “నాకెలా సాధ్యమవుతుందండీ. అంతమంది పిల్లల్లో మీ అబ్బాయికెలా సాయం చేయగలను.?”

“ఆ అరేంజిమెంట్” అంతా నేనప్పుడే చేశానండీ. మావాడు రూం నెంబరు 3లో వుంటున్నాడు. పరీక్షల 'చీఫ్ సూపరెండెంట్' గారు నాకు బాగా తెలుసు. ఆయనతో చెప్పి మిమ్మల్ని ఆ రూమ్ కే వేయించే ఏర్పాటు అప్పుడే చేశాను. మావాని నెంబరు ... 837. మొదటి డెస్క్ లోనే వాని సీటు. మీరు చేయాల్సిందల్లా వానికి 'బిట్స్'లో ఓ పదిమార్కులు వచ్చేలా చూడటం 'ఫైన్ పేపర్'లో మూడు నాలుగు ప్రశ్నలకు జవాబులు చెప్పించటం. అంతే! మావాడు కొన్ని ప్రశ్నలకు జవాబులు కూడా సిద్ధం చేసుకొని వెళ్ళాడు. వాడు ఆ జవాబులు రాసేటప్పుడు మీరు చూసే చూడనట్టు వుంటే చాలు. మరో విషయం 'మ్యాప్ పాయింటింగ్'లో 'డల్' అండీ. అందులోనూ వానికి మీరు సాయం చేయాలి ఈ మాత్రం మీరు దయతలచండి లేకపోతే ఈ ఒక్క సబ్జెక్టు కారణంగా, వానికి ఒక సంవత్సరమంతా

నాశనమవుతుంది...” రంగరాజు తనమాటలు ఆపి గంగాధరం కళ్ళలోకి శ్రద్ధగా చూశాడు.

గంగాధరం ముఖం చమటలు గ్రక్కుతోంది. మాటిమాటికీ చేతి రుమాలతో చెమటను తుడుచుకుంటూనే ఉన్నాడు. తనిక్కడికి రావటం ఎంత మూర్ఖత్వమో తెలిసొచ్చింది అతనికి. తనసలు యిక్కడికి రాకుండా వుంటే ఎంత బావుండేది అని యిప్పుడు విచారిస్తున్నాడతను. తనలో ఎక్కడో లోపం వుంది. ఏదో ఒక ఆఫీసర్ పిలుస్తున్నాడనేసరికి తన జ్ఞానం నశించిపోయింది. ఎంత ప్లాన్ వేసుకున్నాడీ పెద్దమనిషి! ముందుగానే కావల్సిన ఏర్పాట్లన్నీ చేసుకున్నాడు. తన్ను చదరంగంలో పావులాగా వాడుకోవాలని చూస్తున్నాడు. గంగాధరం కిదంతా కుట్రలా వ్యూహాలా తోచింది... ఏం జవాబివ్వటానికి అతను స్పష్టంగా సిద్ధం కాలేకపోతున్నాడు.

“మీరు మరో విధంగా ‘థింక్’ చేయకండి. మీరు మాకు చేసే సహాయానికి మీకే విషయంలోనైనా సాయం చేయటానికి సిద్ధంగా ఉన్నాను.. మొన్న ఇంగ్లీషు, లెక్కల పేపర్లో కూడా యిద్దరు ఉపాధ్యాయులు సాయం చేశారు.. మీరు కూడా...” రంగరాజు తన ఆతురతను మాటల్లో చూపుల్లో బలంగా వ్యక్తం చేస్తున్నాడు.

ఈ చదరంగంలో పావు తనొక్కడే కాదన్నమాట. ఇంతకుముందే యిద్దరు ఉపాధ్యాయుల్ని ఈ మహానుభావుడు వుపయోగించుకున్నాడన్నమాట.

గంగాధరం రెండు నిమిషాల మౌనం తర్వాత, “ఇదంతా నాకు కొత్తండీ. ఇలా చేయటం నా మనస్తత్వానికి సరిపడదండీ. పని చేయటంలో...” యింకా ఏదో అనబోతుండగా రంగరాజు అడ్డొచ్చి “అలా అనకండి. మీ సిన్సియారిటీ నాకు తెలుసండీ. మీకేమీ జరగదు. నేనున్నాను గదా! మరో విషయం. మిమ్మల్నే ఎందుకు ఆ రూమ్ కు వేయిస్తున్నానో తెలుసా. మీ జిల్లా పరిషత్ సెక్రటరీ నాకు చిరకాల మిత్రుడు. ఆయనే చెప్పాడు. సబ్జెక్టు టీచర్ ను వేయించుకొని తను చెప్పినట్టుగా చెప్పమన్నాడు. ఇప్పుడు ఈ సహాయం నేను కోరుతున్నట్టుగానే మీరు భావించకూడదు. మీ సెక్రటరీ చెపితే మీరు కాదనగలరా? కాదంటే ఆయనెలా వ్యవహరిస్తాడో మీకు తెలియని విషయమా?”

గంగాధరం రంగరాజు ప్రయోగించిన అస్త్రాన్ని వెంటనే గుర్తించాడు. ‘ఎంత గుండెలు తీసిన బంటు’ అనుకున్నాడు. “సెక్రటరీని అడ్డు వేస్తున్నాడు. కాదంటే దీనివల్ల అనర్థాలు జరుగుతాయని సూచిస్తున్నాడు. ఔరా!” తను ఈనాడు రంగరాజు

కోరిన సాయం చేయకుంటే వచ్చే అనర్థం ఏ రూపంలో వుంటుందో తను వూహించలేనిదేం గాదు.

ఎనిమిదేళ్ల క్రితం తనకు జరిగిన అన్యాయం గుర్తుకొచ్చింది గంగాధరానికి. అప్పట్లో తను నాపరాల హైస్కూల్లో పని చేస్తున్నాడు. డిటెన్షన్ పద్ధతి అమలులో వున్న రోజులవి. ఆ సంవత్సరం పూర్తి పరీక్షలు (ఏన్యుల్ ఎగ్జామ్స్) జరుగుతుండగా ఒక సంఘటన జరిగింది. 9వ తరగతి చదువుతున్న ఆ వూరి సర్పంచ్ కుమార్తె పరీక్షల్లో కాపీ కొడుతుండగా తను పట్టుకొన్నాడు. ఆ అమ్మాయి తెచ్చుకున్న పేపర్లను లాక్కొన్నాడు. ఆరోజు పరీక్షలో ఆ అమ్మాయి ఏమీ రాయలేకపోయింది. ఆ కారణంగానే ఆ అమ్మాయి ఫెయిలయింది. అంతే! ఆ ఎండకాలం సెలవుల్లోనే అక్కడికి నూరుమైళ్ల దూరంలో, జిల్లా బోర్డర్లో వున్న ఏ సౌకర్యమూ లేని ఒక మారుమూల పల్లెకు తను ట్రాన్స్ఫర్ కావాల్సి వచ్చింది. తనకు జరిగిన అన్యాయానికి ఆ వూరి సర్పంచ్, పరిషత్ సెక్రటరీ, చైర్మన్ యిందరు కారణమయ్యారు. ఆ మారుమూలపల్లెలో ఏడు సంవత్సరాలు నానా అవస్థలూ పడి, తీరా యిప్పుడున్న వూరికి వచ్చి సంవత్సరం కూడా దాటలేదు. మళ్ళీ పరీక్షల కారణంగానే మరో రూపంలో తనకు మరో అన్యాయం జరుగబోతుందా? రంగరాజు ముఖంలోనే ఆ సమాధానం కన్పిస్తున్నట్లు తోచింది గంగాధరానికి.

రంగరాజు ముఖం చూస్తుంటే అసహ్యం పెరుగుతోంది గంగాధరానికి. అతని ముఖం నుండి అసహ్యపు కంపు వాసన కొడుతున్నట్లు అనిపించింది.

గంగాధరం యిక అక్కడ వుండటమనే స్థితిని భరించలేక పోతున్నాడు. ఇంతకు మునుపు తిన్న పూరీలు కడుపులో గింగుర్లు తిరుగుతూ వాంతి వచ్చేలా అనిపించిందతనికి.

రంగరాజు గంగాధరం ముఖకవళికలు గమనిస్తూ, “ప్లీజ్....” అని ఏదో చెప్పబోయాడు. గంగాధరం సడెన్గా లేచి నిలబడ్డాడు. “క్షమించండి. ఇలాంటి పనులు నేను చేయలేను. ఈ పరీక్షల మీద నాకు పెద్ద గౌరవం లేకపోయినా, నానైతిక హక్కును మాత్రం నేనుగా నేను కోల్పోలేను” అని గిర్రున వెనక్కు తిరిగాడు.

సంవత్సరం తర్వాత.

గంగాధరం మళ్ళీ పదవతరగతి పబ్లిక్ పరీక్షలకు, ఇన్విజిలేటర్గా, మరో పట్టణంలోని సెంటరుకు నియమింపబడ్డాడు. అతడిప్పుడు పనిచేస్తున్నది కొత్త పల్లెలోగాడు. వెంకటాపురంలో. అది కొత్త పల్లెకు రెండు తాలూకాల ఆవల ఉంది.

ఆ రోజు సైన్స్ రెండవ పేపరు పరీక్ష.

గంగాధరం రూమ్ నెంబర్ 1లో విద్యార్థులను పర్యవేక్షణ చేస్తున్నాడు.

పరీక్ష అప్పుడే ప్రారంభమయింది. .. గంగాధరం తన మామూలు ధోరణిలో విద్యార్థులను హెచ్చరిస్తున్నాడు. “ఎవరి దగ్గరయినా కాగితాల్లాంటివి వుంటే వెంటనే యిచ్చివేయండి. నిన్న పక్క వూరి సెంటర్లో “స్వాడ్” నలుగుర్ని బుక్ చేసింది. ఈ రోజు యిక్కడకు స్వాడ్ రావచ్చు. మీ దగ్గర కాగితాలుంటే యిచ్చేయండి.”

విద్యార్థులకు గంగాధరం అరుపులేమీ పట్టినట్టు లేదు. రోజూ వింటున్న పురాణమే వారికిది.

అరగంట గడిచింది.

గంగాధరం కాలు కాలిన పిల్లిలా గదంతా గన్నీ తిరుగుతున్నాడు. బయట ఎండ తీవ్రంగా వుంది. ఆవరణలో వున్న చెట్టు కింద ఒక పోలీసు పరవశత్వంతో బీడీ కాలుస్తున్నాడు. మరో పోలీసు స్టూల్ మీద కూచొని డిటెక్టివ్ నవల సీరియస్గా చదువుతున్నాడు. చెట్టుమీద పక్షులు ఎండవేడిమికి రెక్కలు టపటపా తాటిస్తున్నాయి.

గదిలో పిల్లలు కాగితాలతో కుస్తీలు పడుతున్నారు.

గంగాధరం గదంతా పచార్లు చేస్తూనే వున్నాడు.

‘సడెన్’గా గేట్ ముందు ఏదో వాహనం ఆగిన చప్పుడు. మనుషులు కిందికి దిగి దబదబా నడుస్తున్న శబ్దం. గంగాధరం కిటికీ గుండా చూసేసరికి యిద్దరు హడావుడిగా లోపలకు రావటం -అంతా నిమిషాల మీద జరిగిపోయింది...

ఆ వచ్చిన వారిలో ఒకరు పోలీస్ ఆఫీసర్. కాకీ దుస్తుల్లో గది ఎత్తునా కనిపిస్తున్నాడు. మరొకరు స్వాడ్ ఆఫీసర్. ఫుల్ సూట్ లో ఉన్నాడు. కొత్తగా కుట్టించుకున్నట్టుంది. దుస్తుల్లో రీవిగా కన్పించాలని తాపత్రయ పడుతున్నట్టుంది. గదంతా చకచక తిరిగాడు. ఇద్దరు పిల్లల్ని హుండాగా చెక్ చేశాడు. నిరాశ పడ్డట్టుంది. మళ్ళీ గదిలో చిందులు తొక్కాడు. మరో విద్యార్థి దగ్గర ఆగి ‘లేచి నిలబడు’ అన్నాడు. ఆ అబ్బాయి బెరుగ్గా లేచి నిలబడి ఆఫీసర్ ముఖంలోకి దయనీయంగా చూశాడు. ఆఫీసర్ ఏదో పసి గట్టినట్టు ఆ విద్యార్థి జేబులన్నీ తడిమి తడిమి చూశాడు. అతని కళ్ళు మెరిశాయి. ప్రశ్న పత్రానికి, ‘ఆస్సర్బుక్’కూ మధ్య అరచేతి వెడల్పుతో సన్నటి అక్షరాలతో పేపర్. ఆ కాగితంలోని అక్షరాలను ఆస్సర్బుక్ లోని అక్షరాలను పోల్చి చదివాడు. ఒకే మాటర్. పచ్చి కాపీ. ‘రెడ్ హ్యాండ్’గా చిక్కిపోయాడు. “హా హ్హా హ్హా” అని వికటాట్టహాసం చేయబోయి ఆపుకున్నాడు. ఆ అబ్బాయి ముఖం వెలవెల

పోయింది. శరీరమంతా వణకుతోంది. గదిలోని పిల్లలందరూ భయంగా ఆసక్తిగా తలలు తిప్పి చూస్తున్నారు. గంగాధరం కిటికీ దగ్గర నిలబడే చూస్తున్నాడు. ఆ పిల్లవాని ముఖంలోకే చూస్తున్నాడు.

‘ఏంరా! తల తిరుగుతోందా? నీ దగ్గరికా ఏమేమున్నాయో బయటకు తీ! గద్దించాడు ఆఫీసర్.

‘లేవు సార్.... అదొక్కటే సార్.... తప్పయింది’ ఆ అబ్బాయి మాటలు బాగా తడబడుతున్నాయి.

‘ఇప్పుడు నీకు తప్పు అనిపిస్తోందేమిరా? ఈ బుద్ధి ముందుగానే వుండాలిరా! ఈశ్రద్ధ తెలివీ చదువు మీద వుండాలిరా! ప్రతిచోటా యిదే. మీకు పరీక్షలంటే భయంవుంటే గదా! బొత్తిగా క్రమశిక్షణ నశించిపోయింది. కాపీ కొట్టడం మీ జన్మహక్కుయి పోయింది పాపం! మీరేం చేస్తారు. మిమ్మల్నిలా తయారుచేసిన మీ తల్లిదండ్రుల ననాలి..’ ఉపన్యాసం యిచ్చే అవకాశం వచ్చినందుకు అతడు మురిసిపోతున్నట్లుంది. ఆవిద్యార్థి “..... క్షమించండి సార్... యింకెప్పటికీ చేయను...” అని బోరున ఏడ్చేశాడు...

‘సిగ్గులేదురా ఏడ్వటానికి. నడు. బయటికి నడు’ అంటూ ఆ విద్యార్థి ఆస్సర్ బుక్ నూ, ఆ కాగితం ముక్కను తన చేతుల్లోకి తీసుకొని పిన్ చేసి వెనక్కు కదిలాడు ఆఫీసరు.

గంగాధరం వెనుకభాగం నుంచీ ఆ ఆఫీసర్ వేపే చూస్తూ, ఏవో జ్ఞాపకాలు తొలుస్తుండగా, ముందుకు అడుగులు వేసి, తన వేపు వస్తున్న ఆఫీసర్ ముఖంలోకి చూసి తటాలున ఆగిపోయాడు. ఆ ఆఫీసర్ ఏదో చెప్పబోతూ తలెత్తి గంగాధరం వేపు చూశాడు.

గంగాధరం స్థాణువులా నిలబడి వున్నాడు...

గంగాధరం ఎదురుగా స్వాడ్ ఆఫీసరు... ఆనాడు తన కుమారునికి కాపీ కొట్టించడంలో తన్ను సహాయం కోరిన ‘రంగరాజు....’ డిప్యూటీ తనీల్దారు...

❖ ప్రచురణ - ఉపాధ్యాయ, జూలై 1979